

70 sena mit-twaqqif tal-Banda



San Ġwann minn Matha u San Felic minn Valois


Fundaturi tal-Ordni tat-Trinitarji għall-helsien tal-ilsiera

minn Fabian Mangion B.A., S.Th. Lic.

II-helsien tal-ilsiera kien dejjem meqjus mill-Knisja bħala opra ta' karità u ta' hniena. Hafna qaddisin taw ruhhom għal din il-hidma ta' sagraficcji. Iz-żminijiet tal-Kruċjati, meta għadd hekk kbir ta' Nsara kienu fil-periklu l-hin kollu li jagħfu f'idejn l-infidili, raw il-bidu ta' bosta ordnijiet reliġjużi mogħtijin biss għal dan ix-xogħol. Dawn l-istituzzjonijiet nibtu speċjalment fil-pajjiżi li kellhom l-aktar x'jaqsmu mal-Mori u mat-Torok: Spanja u Franza. Wieħed minn dawn l-ordnijiet kien l-Ordni tal-Madonna tal-Mercedarji, imwaqqaf fl-1225 minn San Pietru Nolasco. Izda qablu, u dan għadu jeżisti sal-lum, hemm l-ordni tat-Trinitarji mwaqqaf fl-1198 minn San Ġwann minn Matha flimkien ma' San Felic minn Valois.

Żewġ skjavi fil-ktajjen

Ġwanni tweled minn familja nobbli u mogħtija lil Alla fit-23 ta' Ġunju 1160, lejlet il-festa ta' San Ġwann l-Għammied li għalih ġie msemmi, fil-belt ta' Faucon-de-Barcelonnette (Provence, Franza). Fil-belt ta' Aix huwa studja l-hiliet kollha li jixirqu lil zaġhżuġh nobbli iżda l-avvanzi l-aktar kbar li għamel kienu dawk tat-triq tal-virtù. Il-biċċa l-kbira ta' somma li kien jirċievi mid-dar biex jonfoqha għalih kienet tmur għand il-fqar u kull nhar ta' Ġimgha kien iżur l-isptar u jgħin u jfarrag lill-morda.



San Ġwann minn Matha

Meta spicċa u mar pajjiżu kiseb mingħand missieru l-permess li jkompli din il-missjoni ta' karità. Wara żmien hass is-sejha għas-sacerdozju. Mar Pariġi fejn mhux biss sar qassis iżda għamel ukoll progress kbir fit-teologija tant li ha d-dottorat mill-Università ta' Pariġi u ġie ordnat saċerdot f'Diċembru 1192. F'jum l-ewwel quddiesa, nhar it-28 ta' Jannar 1193, kellu vizjoni fejn ra żewġ

ikompli f'paġna 72



skjavi fil-ktajjen miżmuma minn idejhom, wiehed Mori u l-iehor Nisrani. L-iskjav Nisrani kellu f'idu bastun b'salib ahmar u ikhal. Quddiem din id-dehra gieh il-hsieb li jiddedika ruhu ghall-helsien tal-ilsiera u b'dan il-hsieb f'moħhu mar jgħarbel dan il-proġett f'bosk fejn kien jgħammar Felic minn Valois, eremita maghruf dak iż-żmien.

Dan Felic, imwieled fis-16 ta' April 1127, kien membru tal-familja rjali ta' Valois. Ghadda l-bicċa l-kbira ta' hajtu, li f'it ferm nafu fuqha, go bosk fid-djoċesi ta' Meaux, imsejjah Gerfroid (Cervus Frigidus). Ma kellu ebda ħsieb li jitlaq minn hemm. Ġurnata waħda, waqt li kienu flimkien, kellhom viżjoni oħra ta' ċerv li deher qrib nixxieġha b'salib ahmar u ikhal bejn qrunu. Ġwanni żvela lil Felic l-ispirazzjoni li kellu fil-jum li fih huwa ċcelebra l-ewwel quddiesa tiegħu. Felic qatagħha li l-hsieb ta' Ġwanni kien ġej mis-sema u, għad li kien diġà kellu kważi sebghin sena, fil-pront offra ruħu biex jagħmel dak kollu li Alla jixtieq. Għaldaqstant, flimkien bdew jistudjaw u jiflu kif għandhom jagħmlu biex iwettqu l-proġett.

Hejjew ruħhom bit-talb u bis-sawm u fit-tmiem tal-1197 telqu lejn Ruma f'nofs ta' xitwa qalila sabiex jiksbu l-approvazzjoni tal-Papa Innoċenzju III. Dan il-Papa xejn ma kien migbud li jkattar l-ordnijiet religjużi iżda, wara li sema' lit-tnejn u ha l-parir tal-Kardinali, ikkonvinċa ruħu li l-hsieb taż-żewġ qaddisin kien ġej minn Alla u li l-Knisja kienet se tikseb vantaġġi kbar minnu. Allura l-Papa approva r-regula tal-Ordni bil-Bolla *Operante divine dispositionis clementia* tas-17 ta' Dicembru 1198 u ħatar lil San Ġwann bħala l-ewwel ministru generali.

Ordni tat-Trinità Mqaddsa għall-helsien tal-ilsiera

Il-Papa ried li l-membri jġibu libsa bajda, b'salib ahmar u ikhal fuq sidirhom, u



riedhom jiehdu l-isem ta' *Ordo S. Trinitatis et de redemptione captivorum* (Ordni tat-Trinità Mqaddsa għall-helsien tal-ilsiera). F'it snin wara, fl-1209, il-Papa reġa' wettaq l-Ordni u ziedlu xi privileġġi. B'żieda mar-riskatt tal-ilsiera, l-iskop originali tal-Ordni, kull komunità lokali ta' Trinitarji kellha tkun ta' servizz għall-fidili fil-madwar. Għalhekk, mal-ministeru tagħhom żdiedu l-ospitalità, il-kura tal-morda u tal-fqar u l-edukazzjoni fost oħrajn. Eventwalment, it-Trinitarji nġhataw ukoll għall-evangelizzazzjoni.



Salib tat-Trinitarji

Iż-żewġ fundaturi, bil-barka tal-Papa, marru lura Franza fejn ir-re Filippu Awgustu laqagħhom tajjeb u għenhom hafna. Billi l-għadd tal-membri beda jikber, id-Duka ta' Chatillon tahom l-art ta' Gerfroid (Cervus Frigidus), il-bosk fejn kienu ltaqgħu l-ewwel darba, fejn bnew il-monasteru ewlieni tal-Ordni.

L-ewwel żewġ membri mibgħutin minn Ġwanni barra minn Franza marru l-Marokk (1201) fejn helsu 186 ilsir mill-ewwel vjaġġ. Is-sena ta' wara Ġwanni mar Tunes fejn heles 110 oħra. Reġa' lura Franza, ġabar somma kbira ta' flus, u mar biha Spanja fejn heles għadd kbir ta' lsiera taht il-Mori. Fl-1210 reġa' mar Tunes fejn sofra hafna minhabba s-suċċessi li kiseb. Sadattant ir-re S. Lwiġi ta' Franza ha bosta membri miegħu fil-kruċjata u tahom qasam art f'Parigi fejn bnew il-kunvent prinċipali tal-Ordni ddedikat lil San Maturin.

Meta minn Tunes, Ġwanni reġa' lura Ruma, Felic, minkejja x-xjuhija tiegħu, mar amministratur tal-provinċja Franciża u taddar prinċipali tal-Ordni f'Gerfroid fejn miet ta' 86 sena fl-4 ta' Novembru 1212. Ġwanni miet f'Ruma fis-17 ta' Diċembru 1213.


Bil-hidma tagħhom fl-ewwel tliet sekli, it-Trinitarji helsu mill-jasar 90,000 ilsir. L-aktar magħruf fost dawn kien l-akbar kittieb ta' Spanja u wiehed mill-akbar taddinja, Miguel de Cervantes, l-awtur ta' Don Quixote. Meta miet fit-22 ta' April 1616 ġie midfun skont ir-rieda tiegħu mat-Trinitarji fil-kunvent ta' Madrid, liebes ta' Terzjarju Trinitarju.

Il-hidma tat-Trinitarji switilhom sagrifici kbar u ta' sikwit ukoll hajjithom. L-awtur tal-istorja tal-Ordni, Tarizza, jghid li mill-1198 sal-1622 mietu maqtulin mit-Torok 7,215-il membru. Fis-seklu XV l-Ordni kellu 880 kunvent li fil-bidu tas-seklu XVIII niżlu sa 250.

Lejn l-aħhar tas-seklu dsatax, it-Trinitarji bdew joktru fl-Italja u fi Spanja. L-imseħbin iddedikaw lilhom infushom għat-tixrid tal-qima lejn it-Trinità Qaddisa, għall-evanġelizzazzjoni ta' dawk li mhumieks insara, għall-edukazzjoni taż-żgħażaġħ u għall-hidma pastorali. Illum id-dar ġenerali tal-Patrijiet Trinitarji tinsab f'Ruma.

Taht il-Patroċinju tal-Madonna tar-Rimedju t-Tajjeb

San Ġwann waqqafit-Trinitarjani bieximorru lejn is-swieq tal-iskjavi, jixtru l-iskjavi nsara u jilliberawhom. Biex iwettqu din il-hidma, it-Trinitarjani kellhom bżonn ammonti kbar ta' flus. Għalhekk qiegħdu l-isforzi tagħhom ta' ġbir ta' fondi taht il-patroċinju ta' Marija.




San Felic minn Valois

ikompli f'paġna 74



Bi gratitudni għall-assistenza tagħha, San Ġwann minn Matha onora lil Marija bit-titlu ta' 'Sidna Marija tar-Rimedju t-Tajjeb'. Id-devozzjoni lil Marija taht dan it-titolu qadim hija mifruxa sew fl-Ewropa u fl-Amerika Latina, u l-Knisja tiċċelebra l-jum tal-festa tagħha fit-8 ta' Ottubru. Fl-ikonografija, il-Madonna tar-Rimedju t-Tajjeb hija sikwit murija bħala l-Verġni Marija taghti borża flus lil San Ġwann minn Matha.



Madonna tar-Rimedju

Il-kult lejn iż-żewġ qaddisin gie mwettaq uffiċjalment mill-Papa Alessandru VII fil-21 ta' Ottubru 1666. Il-festa ta' San Ġwann minn Matha tiġi ċċelebrata fit-8 ta' Frar u dik ta' San Felic minn Valois fl-20 ta' Novembru.

Liberazzjoni tal-maħqura

Fit-tmien ċentinarju mill-approvazzjoni tar-Regola, San Ġwann Pawlu II, Papa, fis-7 ta' Ġunju 1998, kiteb hekk lil Don José Hernández Sánchez, Ministru Ġenerali tal-Ordni tat-Trinitarji:

“L-Ordni tiegħek għamel il-liberazzjoni tal-maħqura u l-imħabba għall-foqra karatteristika definnittiva tal-missjoni tiegħu fil-Knisja u fid-dinja, isegwi b'fedeltà lill-fundatur qaddis li, b'ubbidjenza għal sejha interjuri, hassu mhegġeg biex jahdem għall-helsien tal-iskjavi Nsara u għal servizz umli u ġeneruż lejn il-foqra bħala xhieda ta' tifhir u glorja lit-Trinità Mqaddsa.

Bl-Ordni tat-Trinitarji, il-Kristjaneżmu stabbilixxa kuntatt umanitarju mad-dinja tal-Islam. Fil-fatt, Innoċent III innifsu pprezenta x-xogħol redentiv tal-istitut tiegħek lill-mexxejja tad-dinja Musulmana u b'hekk beda djalogu dwar il-prattika ta' hidmiet ta' hniena.

Tmien sekli wara, din il-kariżma eċċezzjonali għadha straordinarjament kontemporanja fil-kuntest multikulturali modern, ikkaratterizzat minn tensjonijiet u sfidi. Din il-kariżma tobbliga lit-Trinitarjani biex, b'kuraġġ, jidentifikaw forom godda ta' evangelizzazzjoni, bħalma għamel Ġwanni minn Matha matul il-ħajja tiegħu.


L-istorja millenarja tal-Ordni tixhed li l-missjoni tiegħek hija dejjem f'waqtha, anki f'sitwazzjonijiet soċjali u politiċi li jinbidlu. L-eżempji ta' qdusija u martirju li jarrikkixxu l-familja reliġjuża tiegħek juru s-saħħa tal-kariżma tiegħek. Għalhekk, id-dixxipli preżenti ta' San Ġwann minn Matha u ta' Felic minn Valois għandhom id-dmir li jipproklamaw lid-dinja l-misteru Trinitarju, u b'hekk jghinu, bħala apostli moderni ta' liberazzjoni għall-bniedem kontemporanju, lil dawk fil-periklu li jisfgħu prigionieri ta' forom oppressivi ta' skjavitù li jkunu inqas vizibbli iżda mhux inqas traġiċi.”

Żewġ statwi tagħhom fil-Marsa

B'digriet tal-Isqof Pietru Pace (1889-1914) tat-12 ta' April 1913, il-knisja ddedikata

lis-Santissima Trinità fil-Marsa giet elevata għall-grad ta' Knisja Parrokkjali. Bħala l-ewwel Kappillan ta' din il-parroċċa l-għdida gie mahtur Patri Piju Dimech OFM Cap. L-inawgurazzjoni tal-parroċċa l-għdida saret fid-19 ta' April 1913.

Din il-knisja parrokkjali għdida, fdata lill-Patrijiet Franġiskani Kapučċini, kellha l-grazzja li sa mit-twelid tagħha jkollha bħala prokuratur lil Patri Rafel Hockey OFM Cap. Dan il-Kapuċċin żelanti, imwieled l-Isla fit-28 ta' Diċembru 1876, serva ta' prokuratur tal-knisja u tal-festa mid-19 ta' April 1913 sa ma miet bikri fl-istess kunvent tal-Marsa nhar is-17 ta' Marzu 1940. Huwa hađem kemm felah biex il-knisja jkollha opri artistiki kbar. Biżżejjed issemmi t-tużell u l-armar tal-artal maġġur bil-gandlieri, l-appostli, il-kanupew, il-ventartal bit-terħa tar-rakkmu u mitt haġa ohra li għadna naraw u ngawdu sal-lum tul is-sena u fil-festa titolari. Dawn l-opri artistiki huma xhieda tal-ġenerożità, l-imħabba u l-fidi tal-Marsin lejn id-dar t'Alla Trinità.



Ta' zaġhżugh li kien, huwa kien mimli heġġa, iħabrek u jirsisti mhux biss biex isebbah it-

tempju tal-Marsa b'opri artistiki imma beda jiġbor u jhegġeġ xi dilettanti biex jieħdu ħsieb jarmaw it-toroq, l-iktar fejn tghaddi l-purċissjoni u l-inħawi tax-xatt. Bil-hidma ta' bosta rġiel u ta' Patri Rafel beda ġbir minn fuq iz-zuntier fil-Hdud u l-festi biex isir l-armar taz-zuntier. L-ewwel li saru kienu ż-żewġ pedestalli kbar bi statwi tal-qaddisin fundaturi tal-Ordni tal-Patrijiet Trinitarji: San Feliċ u San Ġwann. Bi probabbiltà kbira, dawn iż-żewġ statwi huma xogħol il-bottega tal-istatwarju Senglean Karlu Darmanin.



Ssma Trinità Senglea

Mhix haġa kbira li Patri Rafel wiret din il-heġġa qaddisa lejn il-misteru tat-Tliet Persuni f'Alla wieħed mill-parroċċa li wellditu. Fis-sena 1652, fil-parroċċa tal-Isla, twaqqfet il-Fratellanza tat-Trinità Qaddisa bl-iskop li jsir xi haġa, bħal ġbir, għal dawk l-imsejkna li jkunu waqgħu fil-jasar, sfortuna li f'dawk iż-żminijiet kienet komuni hafna. Sa mis-sena 1700, din il-Fratellanza unika fil-gzejjer Maltin bdiet tiċċelebra l-festa b'mod

ikompli f'pagna 77



solenni billi ziedet torganizza purċissjoni bis-Santissmu Sagrament.

Fis-sena 1840, il-Fratellanza ġiet iddotata bl-istatwa artistika tat-Trinità Qaddisa. Din l-istatwa, kapulavur tal-iskultur Senglean Antonio Chircop (1798 - 1869), tirraffigura t-Trinità Qaddisa kif jifhimha mohh il-bniedem.

Fl-imġhoddi din il-festa kienet meqjusa bhala t-tieni l-aktar importanti fl-Isla wara l-festa tal-Bambina u, kemm fil-knisja kif ukoll barra, il-festi kienu jsiru b'solennità kbira. Saħansitra fuq iz-zuntier tal-knisja kienu wkoll jintramaw statwi ta' San Ġwann minn Matha u ta' San Felic minn Valois.

Referenzi

- Anon, "100 sena ilu nġiebet l-isfera tal-festa," f'*Parroċca Sma Trinità*, Marsa, Festa 2016, p.15
- Busuttil, A., *Il-Ħajja tal-Qaddisin*, Malta, 1951
- Caruana, M., "Il-Fratellanza tat-Trinità," f'*L-Isla: Lehen il-Parroċca*, Settembru-Ottubru 2002, nru. 88, p.3
- Dimech, P., *Il-Festa fil-Marsa u l-Għaqda Festi Esterni Sma. Trinità*, Malta, 2000.
- Mangion, F., "Il-Kult lejn it-Trinità Qaddisa fil-Parroċca tal-Isla," f'*Għaqda tal-Mużika Trinita' Qaddisa*, Marsa, Ġunju 2007, p.139.
- Saret ukoll referenza għal diversi siti fl-internet, inkuż il-paġna uffiċjali tat-Ordni tat-Trinitarji: <http://www.trinitari.org>